



परीक्षा-गुरु प्रकरण-२६

दिवाला

हिन्दी
A D D A

परीक्षा-गुरु प्रकरण -२६

दिवाला

कीजै समझ, न कीजिए बिना बि चार व्यवहार।।

आय रहत जानत नहीं ? सिरको पायन भार ।।

बृन्द.

लाला मदनमोहन प्रातःकाल उठते ही कुतब जानें की तैयारी कर रहे थे. साथ जानेंवाले अपनै, अपनै कपड़े लेकर आते जाते थे, इतने में निहालचंद मोदी कई तकाजगीरों को साथ लेकर आ पहुँचा.

इसने हरकिशोर से मदनमोहन के दिवाले का हाल सुना था. उसी समय से इस्को तलामली लग रही थी. कल कई बार यह मदनमोहन के मकान पर आया, किसी ने इस्को मदनमोहन के पास तक न जाने दिया और न इस्के आने इत्तला की. संध्या समय मदनमोहन के सवार होने के भरोसे वह दरवाजे पर बैठा रहा परन्तु मदनमोहन सवार न हुए इस्से इस्का संदेह और भी दृढ़ होगया. शहर में तरह-तरह की हजारों बातें सुनाई देती थी इस्से वह आज सवेरे ही कई लेनदारों को साथ लेकर एकदम मदनमोहन के मकान में घुस आया और पहुंचते ही कहने लगा “साहब ! अपना हिसाब करके जितने रुपये हमारे बाकी निकले हमको इसी समय दे दीजिये. हमें आप का लेन-देन रखना मंजूर नहीं है. कल से हम कई बार यहां आए परन्तु पहरे वालों ने आप के पास तक नहीं पहुंचने दिया.”

“हमारा रुपया खर्च करके हमारे तकाजे से बचने के लिये यह तो अच्छी युक्ति निकाली !” एक दूसरे लेनदार ने कहा “परन्तु इस्तरह रकम नहीं पच सकती. नालिश करके दमभर में रुपया धरा लिया जायगा.”

“बाहर पहरे चौकी का बंदोबस्त करके भीतर आप अस्बाब बांध रहे हैं !” तीसरे मनुष्य ने कहा “जो दो, चार घड़ी हम लोग और न आते तो दरवाजे पर पहरा ही पहरा रह जाता लाला साहब का पता भी न लगता.”

“इस्में क्या संदेह है ? कल रात ही को लाला साहब अपने बाल बच्चों को तो मेरठ भेज चुके हैं” चौथे ने कहा “इन्सालवन्सी के सहारे से लोगों को जमा मारने का इन दिनों बहुत होसला होगया है”

“क्या इस जमाने में रुपया पैदा करने का लोगों ने यही ढंग समझ रक्खा है” एक और मनुष्य कहने लगा “पहले अपनी साहकारी, मातबरी, और रसाई दिखाकर लोगों के चित्त में बिश्वास बैठाना, अन्त में उनकी रकम मारकर एक किनारे हो बैठना”

“मेरी तो जन्म भर की कमाई यही है. मैंने समझा था कि थोड़ीसी उमर बाकी रही है सो इस्में आराम से कट जायगी परन्तु अब क्या करूं ?” एक बुढ़ा आंखों में आंसू भरकर कहने लगा “न मेरी उमर मेहनत करने की है न मुझको किसी का सहारा दिखाई देता है जो तुम से मेरी रकम न पटेगी तो मेरा कहा पता लगेगा ?”

“हमारे तो पांच हजार रुपये लेने हैं परन्तु लाओ इस्समय हम चार हजार में फैसला करते हैं” एक लेनदार ने कहा.

<https://www.hindiadda.com/pareeksha-guru-part-xxvi-divaala/>

“औरों की जमा मारकर सुख भेगनें में क्या आनन्द आता होगा ?” एक और मनुष्य बोल उठा.

इतने में और बहुतसे लोगों की भीड़ आगई. वह चारों तरफ़ मदनमोहन को घेरकर अपनी, अपनी कहनें लगे. मदनमोहन की ऐसी दशा कभी काहे को हुई थी ? उसके होश उड़ गए. चुन्नीलाल, शिंभूदयाल वगैरे लोगों को धैर्य देने की कोशिश करते थे परन्तु उन्को कोई बोलनें ही नहीं देता था. जब कुछ देर खूब गड़बड़ हो चुकी लोगों का जोश कुछ नरम हुआ तब चुन्नीलाल पूछनें लगा “आज क्या है ? सब के सब एका एक ऐसी तेजी में कैसे आ गए ? ऐसी गड़बड़ से कुछ भी लाभ न होगा. जो कुछ कहना हो धीरे से समझा कर कहो”

“हम को और कुछ नहीं कहना हम तो अपनी रकम चाहते हैं” निहालचंद ने जवाब दिया.

“हमारी रकम हमारे पल्ले डालो फिर हम कुछ गड़बड़ न करेंगे” दूसरे ने कहा.

“तुम पहले अपने लेनें का चिट्ठा बनाओ. अपनी, अपनी दस्तावेज दिखाओ, हिसाब करो, उस्समय तुम्हारा रुपया तत्काल चुका दिया जायगा” मुन्शी चुन्नीलाल ने जवाब दिया.

“यह लो हमारे पास तो यह रुक्का है” हमारा हिसाब यह रहा” “इस रसीद को देखिये” हमनें तो अभी रकम भुगताई है” यह तरह पर चारों तरफ़ से लोग कहनें लगे.

“देखो जी ! तुम बहुत हल्ला करोगे तो अभी पकड़ कर कोतवाली में भेज दिए जाओगे और तुम पर हतक इज़्जत की नालिश की जायगी नहीं तो जो कुछ कहना हो धीरज से कहो” मास्टर शिंभूदयाल ने अवसर पाकर दबाने की तजवीज की.

“हमको लड़नें झगड़नें की ज़रूरत है ? हम तो केवल जवाब चाहते हैं. जवाब मिले पीछे आप से पहले हम नालिश कर देंगे” निहालचंद ने सबकी तरफ़ से कहा.

“तुम बृथा घबराते हो. हमारा सब माल मता तुम्हारे साम्हनें मौजूद है. हमारे घर में घाटा नहीं है ब्याज समेत सबको कौड़ी, कौड़ी चुका दी जायगी” लाला मदनमोहन ने कहा.

“कोरी बातों से जी नहीं भरता” निहालचंद कहनें लगा “आप अपना बही खाता दिखादें, क्या लेना है ? क्या देना है ? कितना माल मौजूद है ? जो अच्छी तरह हमारा मन भर जायगा तो हम नालिश नहीं करेंगे”

“कागज तो इस्समय तैयार नहीं है” लाला मदनमोहन ने लजा कर कहा.

“तो खातरी कैसे हो ? ऐसी अँधेरी कोठरी में कौन रहै ? (ब्रंद) जो पहल करिये जतन तो पीछे फल होय । आग लगे खोदे कुआ कैसे पावे तोय ।। इस काठ कबाड़ के तो समय पर रुपे में दो आनें भी नहीं उठते” एक लेनदार ने कहा.

“ऐसे ही अनसमझ आदमी जल्दी करके बेसबब दूसरों का काम बिगाड़ दिया करते हैं” मास्टर शिंभूदयाल कहनें लगे.

इतनें में हरकिशोर अदालत के एक चपरासी को लेकर मदनमोहन के घर पर आ पहुँचे और चपरासी ने सम्मन पर मदनमोहन से कायदे मूजिब इतला लिखा ली. उस्को गए थोड़ी देर न बीतनें पाई थी कि आगाहसनजान के वकील की नोटिस आ पहुँची. उस्में लिखा था कि “आगाहसनजान की तरफ से मुझको आपके जताने के लिये यह फर्मायश हुई है कि आप उस्के पहले की खरीद के घोड़ों की कीमत का रुपया तत्काल चुका दें और कल की खरीद के तीन घोड़ों की कीमत चौबीस घन्टे के भीतर भेजकर अपने घोड़े मंगवाले जो इस मयाद के भीतर कुल रुपया न चुका दिया जायगा तो ये घोड़े नीलाम कर दिये जायंगे और इन्की कीमत में जो कमी रहैगी पहले की बाकी समेत नालिश करके आप से वसूल की जायगी”

थोड़ी देर पीछे मिस्टर ब्राइट का सम्मन और कच्ची कुरकी एक साथ आ पहुँची इस्से लोगों के घरबराहट की कुछ हद न रही. घर में मामला हल होने की आशा जाती रही. सबको अपनी, अपनी रकम गलत मालूम होने लगी और सब नालिश करने के लिये कचहरी को दौड़ गए.

“यह क्या है ? किस दुष्ट की दुष्टता से हम पर यह गजब का गोला एक साथ आ पड़ा ?” लाला मदनमोहन आंखों में आंसू भर कर बड़ी कठिनाई से इतनी बात कह सके.

“क्या कहूँ ? कोई बात समझ में नहीं आती” मुन्शी चुन्नीलाल कहनें लगे “कल लाला ब्रजकिशोर यहां से ऐसे बिगड़ कर गए थे कि मेरे मन में उसी समय खटका हो गया

<https://www.hindiadda.com/pareeksha-guru-part-xxvi-divaala/>

था शायद उन्हीं ने यह बखेड़ा उठाया हो. बाजे आदमियों को अपनी बात का ऐसा पक्ष होता कि वह औरों की तो क्या ? अपनी बरबादी का भी कुछ बिचार नहीं करते. परमेश्वर ऐसे हठीलों से बचाय. हरकिशोर का ऐसा होसला नहीं मालूम होता और वह कुछ बखेड़ा करता तो उसका असर कल मालूम होना चाहिये था अब तक क्यों न हुआ ?”

प्रथम तो निहालचंद कल से अपने मन में घबराट होने का हाल आप कह चुका था, दूसरे हरकिशोर की तरफ से नालिश दायर होकर सम्मन आगया, तीसरे चुन्नीलाल ब्रजकिशोर के स्वभाव को अच्छी तरह जानता था इस्लिये उसके मन में ब्रजकिशोर की तरफ से जरा भी संदेह न था परन्तु वह हरकिशोर की अपेक्षा ब्रजकिशोर से अधिक डरता था इसलिये उसने ब्रजकिशोर ही को अपराधी ठैरानें का बिचार किया. अफ़सोस ! जो दुराचारी अपने किसी तरह के स्वार्थ से निर्दोष और धर्मात्मा मनुष्यों पर झूटा दोष लगाते हैं अथवा अपना कसूर उनपर बरसाते हैं उनके बराबर पापी संसार में और कौन होगा ?

लाला मदनमोहन के मन में चुन्नीलाल के कहने का पूरा विश्वास होगया. उसने कहा “मैं अपने मित्रों को रुपे की सहायता के लिये चिट्ठी लिखता हूँ. मुझको विश्वास है कि उनकी तरफ से पूरी सहायता मिलेगी परन्तु सबसे पहले ब्रजकिशोर के नाम चिट्ठी लिखूंगा कि वह मुझको अपना काला मुह जन्म भर न दिखलाय” यह कह कर लाला मदनमोहन चिट्ठियां लिखने लगे.



परीक्षा-गुरु – Pariksha Guru

परीक्षा गुरु हिन्दी का प्रथम उपन्यास था जिसकी रचना भारतेन्दु युग के प्रसिद्ध नाटककार लाला श्रीनिवास दास ने 25 नवम्बर, 1882 को की थी।

परीक्षा गुरु पहला आधुनिक हिन्दी उपन्यास था। इसने संपन्न परिवारों के युवकों को बुरी संगति के खतरनाक प्रभाव और इसके परिणामस्वरूप ढीली नैतिकता के प्रति आगाह किया। परीक्षा गुरु नए उभरते मध्यम वर्ग की आंतरिक और बाहरी दुनिया को दर्शाता है। पात्र अपनी सांस्कृतिक पहचान को बनाए रखते हुए औपनिवेशिक समाज के अनुकूल होने की कठिनाई में फस जाते हैं। हालांकि यह जाहिर तौर पर विशुद्ध रूप से 'पढ़ने के आनंद' के लिए लिखा गया था। औपनिवेशिक आधुनिकता की दुनिया भयावह और अप्रतिरोध्य दोनों लगती है।

उपन्यास पाठक को जीने का 'सही तरीका' सिखाने की कोशिश करता है और सभी समझदार पुरुषों से सांसारिक बुद्धिमान और व्यावहारिक होने, अपनी परंपरा और संस्कृति के मूल्यों में निहित रहने और सम्मान और सम्मान के साथ जीने की उम्मीद करता है। पात्र अपने कार्यों के माध्यम से दो अलग-अलग दुनियाओं को जोड़ने का प्रयास करते हैं; वे नई कृषि प्रौद्योगिकी को अपनाते हैं, व्यापारिक प्रथाओं का आधुनिकीकरण करते हैं, भारतीय भाषाओं के उपयोग को बदलते हैं जिससे वे पश्चिमी विज्ञान और भारतीय ज्ञान दोनों को अपनाने में सक्षम हो जाते हैं। युवाओं से समाचार पत्र पढ़ने की स्वस्थ आदत विकसित करने का आग्रह किया जाता है। यह सब पारंपरिक मूल्यों का त्याग किए बिना हासिल किया जाना चाहिए।

इस उपन्यास उपन्यास 41 छोटे-छोटे प्रकरणों में विभक्त है। कथा तेजी से आगे बढ़ती है और अंत तक रोचकता बनी रहती है। पूरा उपन्यास नीतिपरक और उपदेशात्मक है। उसमें जगह-जगह इंग्लैंड और यूनान के इतिहास से दृष्टांत दिए गए हैं। ये दृष्टांत मुख्यतः ब्रजकिशोर के कथनों में आते हैं। इनसे उपन्यास के ये स्थल आजकल के पाठकों को बोझिल लगते हैं। उपन्यास में बीच-बीच में संस्कृत, हिन्दी, फारसी के ग्रंथों के ढेर सारे उद्धरण भी ब्रज भाषा में काव्यानुवाद के रूप में दिए गए हैं। हर प्रकरण के प्रारंभ में भी ऐसा एक उद्धरण है। उन दिनों काव्य और गद्य की भाषा अलग-अलग थी। काव्य के लिए ब्रज भाषा का

प्रयोग होता था और गद्य के लिए खड़ी बोली का। लेखक ने इसी परिपाटी का अनुसरण करते हुए उपन्यास के काव्यांशों के लिए ब्रज भाषा चुना है।

परीक्षा-गुरु - Pariksha Guru in Hindi

1. परीक्षा-गुरु प्रकरण-१ सौदागरकी दुकान
2. परीक्षा-गुरु प्रकरण- २ अकालमें अधिकमास
3. परीक्षा-गुरु प्रकरण- ३ संगतिका फल
4. परीक्षा-गुरु प्रकरण-४ मित्रमिलाप
5. परीक्षा-गुरु प्रकरण-५ विषयासक्त
6. परीक्षा-गुरु प्रकरण-६ भले बुरे की पहचान
7. परीक्षा-गुरु प्रकरण – ७ सावधानी (होशयारी)
8. परीक्षा-गुरु प्रकरण-८ सबमें हां
9. परीक्षा-गुरु प्रकरण-९ सभासद
10. परीक्षा-गुरु प्रकरण-१० प्रबन्ध (इन्तजाम)
11. परीक्षा-गुरु प्रकरण-११ सज्जनता
12. परीक्षा-गुरु प्रकरण-१२ सुख दुःख
13. परीक्षा-गुरु प्रकरण-१३ बिगाड़का मूल- बिवाद
14. परीक्षा-गुरु प्रकरण-१४ पत्रव्यवहा
15. परीक्षा-गुरु प्रकरण-१५ प्रिय अथवा पिय ?
- 16.
17. परीक्षा-गुरु प्रकरण-१६ सुरा (शराब)
18. परीक्षा-गुरु प्रकरण-१७ स्वतन्त्रता और स्वेच्छाचार.
19. परीक्षा-गुरु प्रकरण-१८ क्षमा
20. परीक्षा-गुरु प्रकरण-१९ स्वतन्त्रता
21. परीक्षा-गुरु प्रकरण – २० कृतज्ञता
22. परीक्षा-गुरु प्रकरण-२१ पति ब्रता
23. परीक्षा-गुरु प्रकरण-२२ संशय
24. परीक्षा-गुरु प्रकरण-२३ प्रामाणिकता
25. परीक्षा-गुरु प्रकरण -२४ (हाथसै पै दा करने वाले) (और पोतड़ों के अमीर)
26. परीक्षा-गुरु प्रकरण -२५ साहसी पुरुष
27. परीक्षा-गुरु प्रकरण -२६ दिवाला
28. परीक्षा-गुरु प्रकरण -२७ लोक चर्चा (अफवाह).
29. परीक्षा-गुरु प्रकरण -२८ फूट का काला मुंह
30. परीक्षा-गुरु प्रकरण -२९ बात चीत.
31. परीक्षा-गुरु प्रकरण -३० नै राश्य (नाउम्मेदी).
32. परीक्षा-गुरु प्रकरण -३१ चालाक की चूक
33. परीक्षा-गुरु प्रकरण -३२ अदालत
34. परीक्षा-गुरु प्रकरण -३३ मित्रपरीक्षा
35. परीक्षा-गुरु प्रकरण-३४ हीनप्रभा (बदरोबी)
36. परीक्षा-गुरु प्रकरण-३५ स्तुति निन्दा का भेद
37. परीक्षा-गुरु प्रकरण-३६ धोके की टट्टी
38. परीक्षा-गुरु प्रकरण-३७ बिपत्तमें धैर्य
39. परीक्षा-गुरु प्रकरण-३८ सच्ची प्रीति
40. परीक्षा-गुरु प्रकरण -३९ प्रेत भय
41. परीक्षा-गुरु प्रकरण ४० सुधारने की रीति
42. परीक्षा-गुरु प्रकरण ४१ सुखकी परमावधि

<https://www.hindiadda.com/pareeksha-guru-part-xxvi-divaala/>